
2... Наздымку: Міхаіл ЧЫГІР (уцэнтры). 


ПРАЦЭС ПАЙШОЎ... 


19 студзЕНЯ Ў МІНСКІМ ГАРАДЗКІМ СУДЗЕ РАСПАЧАЎСЯ РАЗГЛЯД КРЫМІНАЛЬНАЙ СПРАВЫ, 
УЗБУДЖАНАЙ СУПРАЦЬ БЫЛОГА ПРЭМ'ЕР-МІНІСТРА БЕЛАРУСІ МІХАІЛА ЧЫГІРА 


Прычыну свайго арышту і 
крымінальнага перасьледу Мі- 
хаіл Чыгір патлумачыў журна- 
лістам у зале суда так: "Справа 
ў адносінах да мяне была ўз- 
буджаная па палітычных ма- 
тывах. Калі я прыехаў з Маск- 
вы, мяне ніхто нікуды не вы- 
клікаў і не дапытваў. Аднак 
варта было мне зрабіць заяву 
пра тое, што буду балатавацца 
ў прэзідэнты, як Я адразу ж 
апынуўся на "Валадарцы". 

Гэтую відавочную ісьціну 
ніхто не аспрэчвае. Улады ж 
стараюцца ўвогуле не згадваць 
пра тое, што М.Чыгір зьяўляў- 
ся кандыдатам у прэзідэнты РБ 
і быў арыштаваны падчас вы- 
барчай кампаніі. Абвінавач- 
ваецца М.Чыгір па арт. 166 
4.2, арт. 167 14.11 2, іарт 168 
КПК РБ (перавышэньне служ- 
бовых паўнамоцтваў, халат- 


насьць, злоўжываньне службо- 
вым становішчам падчас яго- 
най дзейнасьці на пасадзе стар- 
шыні праўленьня "Белаграпрам- 
банку" і прэм'ер-міністра Бела- 
русі. Адвакаты М.Чыгіра і сам 
ён сьцьвярджаюць, што справа 
ад пачатку да канца сфальсі- 
фікаваная, а вядзеньне сьледзт- 
ва ўвогуле не вытрымлівае ні- 
якай крытыкі. 

І тым ня менш, пасьля арыш- 
ту 30 сакавіка 1999 году М.Чыгір 
восем месяцаў правёў за кра- 
тамі і толькі 30 лістапада быў 
выпушчаны пад падпіску аб ня- 
выезьдзе. Першапачаткова су- 
довае паседжаньне было пры- 
значанае на 27 сьнежня міну- 
лага году, але яно было пера- 
несенае. І вось 19 студзеня ў 
Мінскім гарадзкім судзе працэс 
пачаўся... 

На першае судовае пасе- 


джаньне прыйшлі амбасадары 
Германіі сп. Вінкельман, Францыі 
сп.Фасье, рэпрэзентант амба- 
садаў Англіі і ад АБСЕ сп.Кляй- 
нер, вядомыя беларускія палі- 
тыкі, прадстаўнікі сродкаў ма- 
савай інфармацыі, акрэдыта- 
ваных у Беларусі, проста гра- 
мадзяне, якія хацелі маральна 
падтрымаць М. Чыгіра ў гэты 
дзень. Мноства людзей, якім не 
ўдалося трапіць у залу суда, 
стаялі ў праходах, на калідорах 
і лесьвіцах. Яны скандзіравалі 
сваё патрабаваньне: “Адкрыты 
працэс!.." 

Адвакат М.Чыгіра - ягоная 
жонка Юлія Чыгір -- заявіла 
хадайніцтва, у якім ад імя мужа 
выказала недавер дзяржаўна- 
му абвінаваўцу -- пракурору 
сп. Жынгелю ў сувязі з тым, што 
на распарадчым паседжаньні 

(Працяг на стар. 2) 

ЗВОЛЬНІЛІ ЯК “ТЭРАРЫСТА"'... 


Сябра Праваабарончага 
Цэнтру “Вясна” Алесь Сар- 
нацкі 20 студзеня, як заўсё- 
ды зранку, прыйшоў на пра- 
цу ў цэх Мінскага вагонара- 
монтнага заводу. Яго зьдзі- 
віла небывалая колькасьць 
супрацоўнікаў міліцыі на тэ- 
рыторыі прадпрыемства. 
Аднак Алесь не надаў гэта- 
му ўвагі, пераапрануўся ў 
рабочую вопратку і зьбіраў- 
ся было пачаць працаваць. 
І тут да Алеся падышоў май- 
стар цэху і сказаў, што мі- 
ліцыянты чакаюць мена- 
віта яго. Палкоўнік міліцыі, 
які не прадставіўся, загадаў 
А.Сарнацкаму паказаць яму 
сваю шафу. У шафе міліцыян- 
ты нічога не знайшлі, акрамя 


маленькай наклейкі “Стоп- 
Лука!”, што засталася з часу 
"Маршу Свабоды". Палкоўнік 
спытаў у Алеся, каму нале- 
жыць гэтая наклейка. А. Сар- 
нацкі адказаў, што яму. Су- 
працоўнікі міліцыі адразу ж 
затрымалі А. Сарнацкага і 
без ніякіх тлумачэньняў да- 
ставілі ў будынак Маскоў- 
скага РАЎС г. Мінску. Там яго 
пратрымалі каля дзьвюх га- 
дзінаў, а потым без скла- 
даньня пратаколу і тлума- 
чэньня падставаў затрыма- 
ньня адпусьцілі. У пастарун- 
ку Алесь пачуў, як адзін су- 
працоўнік міліцыі сказаў, што 
ранкам у міліцыю патэле- 
фанаваў невядомы і паведа- 
міў, што ў шафе А. Сарнац- 


кага знаходзіцца бомба. Ме- 
навіта таму ў шафе, дзе зна- 
ходзіліся рэчы Алеся, мілі- 
цыянты і шукалі "бомбу". 
Калі А. Сарнацкі вярнуў- 
ся на завод, намесьнік ды- 
рэктара прадпрыемства ў 
настойлівай форме запат- 
рабаваў, каб Алесь напісаў 
заяву на звальненьне па 


“асабістым жаданьні. А.Сар- 


нацкі вымушаны быў гэта 
зрабіць. Такім чынам, Алеся 
звольнілі з заводу, дзе ён 
працаваў на даволі цяжкай і 
непрэстыжнай працы -- 
фарбаваў вагоны. Побач з 
Алесем працавалі выключна 
раней судзімыя і асобы, што 
злоўжываюць алкаголем. 
Аднак, пэўна, кіраўніцтву 


ПРАЦЭС ПАЙШОЎ... 


(Пачатак на стар. 1) 
суда 13 сьнежня ён парушыў 
працэсуальны кодэкс Рэс- 
публікі Беларусь. Нагадаем, 
што тады пракурор адмовіў 
М.Чыгіру ў тым, каб ягоныя 
інтарэсы бараніў адвакат, 
намесьнік старшыні Бела- 
рускага хельсінкскага камі- 
тэту Гары Паганяйла, які 
зьяўляецца сябрам Маскоў- 
скай гільдыі адвакатаў. Ад- 
начасова пракурор адмовіў 
М.Чыгіру і ў тым, каб Г.Пага- 
няйла быў грамадзкім аба- 
ронцам, нягледзячы на тое, 
што згодна з Хельсінкскімі па- 
гадненьнямі, а таксама арт. 
62 Канстытуцыі Рэспублікі 
Беларусь, КПК РБ і Стату- 
. там Хельсінкскага камітэту, 


прадстаўнік яго мае права. 


паводле заявы, якую падаў 
грамадзянін, рэпрэзента- 


ваць ягоныя інтарэсы ў су- 
дзе. І ўвогуле, сказала Юлія 
Чыгір, сп. Жынгель ёсьць 
асоба яўна альбо ўскосна 
зацікаўленая ў зыходзе спра- 
ВЫ. 

Аднак суд адхіліў хадай- 
ніцтва аб недаверы праку- 
рору сп. Жынгелю. Што і ня 
дзіўна, бо за ходам справы 
ўважліва сочаць "з вярхоў", 
а пракурор Жынгель зарэ- 
камендаваў сябе з “най- 
лепшага" боку падчас судо- 
вага працэсу па справе трох 
магіляўчанаў, абвінавача- 
ных у забойстве асабістага 
сябра А.Лукашэнкі старшыні 
абласнога Дзяржкантролю 
Я.Мікалуцкага і падрыхтоў- 
цы замаху на самога прэзі- 
дэнта. 

Судзьдзя Аляксандр Ва- 
сілевіч папрасіў усіх, хто 


стаіць у праходах залы, 
выйсьці з памяшканьня, бо, 
маўляў, такая колькасьць 
людзей, на ягоную думку, пе- 
рашкаджае правядзеньню 
працэсу. У адказ абаронцы 
Міхаіла Чыгіра заявілі хадай- 
ніцтва аб прадастаўленьні 
іншага памяшканьня, маты- 
вуючы сваю просьбу тым, 
што паседжаньне суда ад- 
крытае і на ім могуць пры- 
сутнічаць усе, хто мае жа- 
даньне. Тым больш, што гэ- 
ты працэс набыў вялікі гра- 
мадзкі і міжнародны рэза- 
нанс. 


У выніку судзьдзя выму-. 


шаны быў прыпыніць судо- 
вае паседжаньне і перанесь- 
ці яго на наступны дзень для 
высьвятленьня пытаньня з 


памяшканьнем. 
Зранку 20 студзеня бу- 





прадпрыемства гэтакі сьпе- 
цыфічны "кантынгент" больш 
патрэбны, чым такія людзі, 
як Алесь Сарнацкі. 

Трэба патлумачыць, што 
А. Сарнацкі займае актыў- 
ную грамадзянскую і палі- 
тычную пазіцыю, не адзін раз 
затрымліваўся і арыштоў- 
ваўся за ўдзел у акцыях 
пратэсту апазіцыі падчас па- 
дзеяў “Мінскай вясны” 1996- 
97 гг, зьяўляецца сябрам 
БНФ “Адраджэньне” і назі- 
ральнікам Праваабарончага 
Цэнтру “Вясна”. Вось такога 
небясьпечнага “тэрарыста” 
і выкрылі міліцыянты і кіраў- 
ніцтва заводу. 

Цяпер А. Сарнацкаму 
трэба шукаць новую працу, 
каб пракарміць сям'ю, якую 
ён нядаўна займеў. 


Інфармацыйны 
аддзел ПЦ “Вясна”. 


дынак Гарадзкога суда быў 
ачэплены супрацоўнікамі 
АМАПу. У залу пачалі пус- 
каць толькі ў 9.30. Як тлу- 
мачылі супрацоўнікі міліцыі, 
ім быў дадзены загад да- 
пусьціць на працэс прыклад- 
на 40 чалавек, каб "стаячых" 
грамадзянаў у зале больш 
не было. Шэраг незалежных 
журналістаў (Г.Барбарыч, 
Т.Сьнітко, супрацоўнікі НТВ) 
і прадстаўнікоў грамадз- 
касьці ня здолелі патрапіць 
у суд. Гэтым самым была 
парушаная Канстытуцыя і 
заканадаўства Рэспублікі 
Беларусь, дзе сказана пра 
адкрытасьць судовых пра- 
цэсаў. Не патрапіў у залу і 
былы старшыня Нацбанку 
Станіслаў Багданкевіч, яко- 
га М.Чыгір хацеў бачыць у 
якасьці эксьперта па бан- 
каўскіх пытаньнях. Зрэшты, 
хадайніцтва абароны аб гэ- 
тым было адхіленае судом. 

Нягледзячы на пратэсты 
абароны, суд пачаў разгляд 
справы. Абарона заявіла 
шмат хадайніцтваў, у тым 
ліку і пра допуск у суд гра- 
мадзкага абаронцы ад Пра- 
ваабарончага Цэнтру “Вяс- 
на” Барыса Гюнтэра. Нягле- 
дзячы на пратэст пракуро- 
ра, гэтае хадайніцтва было 
задаволенае. 

Усе астатнія хадайніцт- 
вы абароны суд не задаво- 
ліў. 
Абарона запатрабавала 
адзін месяц на вывучэньне 
справы, якая складае 18 та- 
моў. Суд даў толькі дзесяць 
дзён, за якія немагчыма да- 
сканала вывучыць “справу 
Чыгіра”. Напрыканцы судзь- 
дзя заявіў, што замежныя 
амбасадары павінны зага- 
дзя папярэджваць суд пра 
сваю прысутнасьць, тое са- 
мае тычыцца і журналістаў. 

Судовы працэс працяг- 
нецца 31 студзеня. 

Наш кар. 


ПРЫЗНАЧАНЫ Ў ЗЛАЧЫНЦЫ 


СУД НАД БЫЛЫМ МІНІСТРАМ СЕЛЬСКАЙ ГАСПАДАРКІ ВАСІЛЁМ ЛЯВОНАВЫМ 
ЯК ЛЮСТЭРКА КРАХУ ЭКАНАМІЧНАЙ ПАЛІТЫКІ ЛУКАШЭНКІ 


Чым часьцей на Беларусі зьвяр- 
таюцца да паслугаў Феміды, тым больш 
запушчанай робіцца няшчасная экано- 
міка краіны. Варта толькі згадаць-па- 
раўнаць, што ў нас сёньня на прылаў- 
ках крамаў і хто - на лавах падсудных. 
Крамы заваленыя расійскім маслам без 
смаку і таго ж паходжаньня каўбасой, 
якую дружна лаюць гаспадыні. З бела- 
рускіх харчоў засталася толькі бульба, 
вырашчаная на прысядзібных участках. 
А ўтурмах усё большае гаспадарнікаў- 
скіраўнікоў прадпрыемстваў ды кал- 

гасаў, якія асьмеліліся некалі выказаць 
сваю нязгоду з "эканамічнай палітыкай" 
прэзідэнта ды "палітычнай сітуацыяй" 
у краіне. Суды літаральна заваленыя 
гучнымі справамі былых першых асо- 
баў краіны і вядомых гаспадарнікаў. У 
студзені распачаўся суд над экс-прэ- 
м'ер-міністрам Беларусі Міхаілам 
Чыгіром, наблізіўся да завяршэньня 
разгляд справы дэпутата-бізьнесоўца 
Андрэя Клімава, узбуджаныя крымі- 
нальныя справы супраць дырэктара 
Беларускага металургічнага камбінату 
Юрыя Феактыстава і супраць былога 
дырэктара Гомельскага заводу пус- 
кавых рухавікоў Уладзіміра Жабінскага 
і, нарэшце, быў вынесены прысуд бы- 
лому міністру сельскай гаспадаркі і 
харчаваньня Васілю Лявонаву. В.Ля- 
вонаў асуджаны на 4 гады калоніі ўз- 
моцненага рэжыму з канфіскацыяй 
маёмасьці, і яшчэ на 2 гады пазбаўлены 
права займаць кіруючыя пасады на 
прадпрыемствах любых формаў улас- 
насьці. З гвалтам і скандалам (тэлека- 
мера, кайданкі, афіцыйная "анафема" па 
БелТБ) зьняты з пасады, міністр адбыў 
за кратамі больш за два гады пакуль 
ішло "сьледзтва". За гэты час краіна 
ўмудрылася дайсьці да новых даля- 
глядаў - ратаваньня калгаснай жывё- 
лы з дапамогай замежнага збожжа і 
скарачэньня пагалоўя. Неўраджай ды 
засуха каварна супалі з перасьледам 
кіраўнікоў-гаспадарнікаў... 

Справа Васіля Лявонава зрабілася 
“гучнай” ад самога моманту арышту мі- 
ністра. Першапачатковыя страшныя 
абвінавачаньні В.Лявонава (хабарніцт- 
ва, лабіраваньне інтарэсаў шэрагу фір- 
маў за грошы, фінансавыя махінацыі і 
нават... дачыненьне міністра да за- 
бойства прэзідэнцкага кантралёра Я. Мі- 
калуцкага) не змагло даказаць нават 
“звышаб'ектыўнае" сьледзтва. Урэшце, 
пасьля разгляду справы ў Вярхоўным 
судзе Рэспублікі Беларусь абсалютная 
большасьць пунктаў абвінавачваньня 
(шэсьць з васьмі) была зьнятая нават 


пракурорам. Раптам высьветлілася, 


што Васіля Лявонава можна лічыць ві- 
наватым толькі ў неаплаце мэблі і пра- 
дуктаў, атрыманых ім ад кіраўніцтва 
калгасу "Расьсьвет”. Усе астатнія пры- 
пісаныя яму страшэнныя грахі пра- 
верку на пацьвярджэньне не прайшлі. 
Тым ня менш прамова пракурора ў 
судовых спрэчках чамусьці пачалася 
з эпізоду, адкінутага самім сьледзтвам, 
-з'сяброўства” з нябожчыкам В.Тка- 


човым, магілёўскім бізьнесоўцам, яко- 
га ўлады абвясьцілі арганізатарам тэ- 
ракту ў Магілёве і які загінуў пры ня- 
высьветленых абставінах у турме. Па- 
колькі такое меркаваньне ўвогуле ня 
мае дачыненьня да суда над В. Ляво- 
навым, складаецца ўражаньне, што 
згадка пра В.Ткачова не што іншае, як 
прапагандысцка-апраўдальны момант. 
Маўляў, нездарма ж чалавек сядзеў 
два гады за кратамі! 

Суд быў вымушаны прызнаць, што 
В. Лявонаў нічые незаконныя інтарэсы 
не лабіраваў, не захоўваў боепрыпасы, 
да хабару нікога не прымушаў. Але, на 
думку абарончага боку, нават віна пад- 
суднага ў прысваеньні мэблі і мяса з 
гароднінай не была даказаная. Па- 
першае, у справе фігуруюць велізар- 
ныя памеры “харчовага” хабару ад 
“Расьсьвету”: 708 кілаграмаў сьвініны, 
120 кілаграмаў ялавічыны, цэнтнеры 
памідораў з агуркамі... Сям'я міністра з 
4-х чалавек проста фізічна не магла ўсё 
гэта зьесьці за год з нечым, а выпадкаў 
гандлю міністра харчамі сьледзтва не 
зафіксавала. Да таго ж, Лявонавы самі 
вырошчваюць садавіну ў цяпліцы на 
лецішчы, а іхнія блізкія сваякі маюць 
вялікую прысядзібную прыватную гас- 
падарку на Магілёўшчыне, якая мае ўхіл 
на жывёлагадоўлю. 

Другі важны момант: “доказамі” 
харчовага хабару зьяўляюцца выключ- 
на паказаньні кіраўнікоў “"Расьсьвету” 
- Васіля Старавойтава і яго намесьніка 
Аляксандра Яўстратава. Пры гэтым 
абодва “сьведкі” ад гэтых паказаньняў 
адмовіліся і не пажадалі выступаць у 
судзе. Такім чынам, суд абапіраўся на 
тое, што Старавойтаў і Яўстратаў 
сказалі ў турме ў часе папярэдняга 
сьледзтва па іхніх справах (якія сьлед- 
Чыя тады імкнуліся “прывязаць” да 
справы В.Лявонава і яшчэ адной - аб 





забойстве Я. Мікалуцкага). Але ж вя- 
дома, што ўжо на момант суда над кі- 
раўнікамі "Расьсьвету” А.Яўстратаў і 
В.Старавойтаў знаходзіліся ў кепскім 
псіхічным стане. 75-гадовы двойчы 
Герой Сацыялістычнай Працы В. Ста- 
равойтаў падчас суда прасіў даць яму 
дыхнуць вольным паветрам і ледзь мог 
устаць на ногі. Адвакаты, якія абараня- 
лі Васіля Лявонава, прывялі судовай 
калегіі дакументальныя сьведчаньні 
сур'ёзных расстройстваў здароўя тых, 
каго калегія Вярхоўнага суда чамусьці 
зрабіла асноўнымі сьведкамі і на чыіх 
паказаньнях і грунтавалася абвіна- 
вачаньне. Адвакат Вольга Зудава пра- 
панавала суду вынесьці асобнае пры- 
ватнае азначэньне на адрас сьледчых 
з-за шматлікіх парушэньняў імі пра- 
цэсуальнага заканадаўства. Многія 
сьведкі па справе Лявонава на судзе 
адмовіліся ад сваіх паказаньняў, рас- 
павёўшы пра проста незаконныя, не- 
чалавечыя метады “працы” зь імі. Так, 
адну жанчыну сьледчыя даставілі на 
допыт прымусова - хворую, з высокай 
тэмпературай; некалькім сьведкам ад- 
крыта пагражалі зьняволеньнем у вы- 
падку, калі не дадуць паказаньні суп- 
раць В.Лявонава. А кіраўнік фірмы 


“Руст-інвест” спадар Пракаповіч, які не 


жадаў паклёпнічаць, пяць месяцаў 
адсядзеў у турме нібыта за хабар мі- 
ністру (па гэтым эпізодзе, дарэчы, суд 
вынес апраўдаўчы вердыкт). 
Назіральнікі трактуюць усе выпадкі 
з так званым хабарам як абсурдныя. 
Ніхто яшчэ ня бачыў, каб злачынства 
дакументальна пацьвярджалі самі зла- 
чынцы. Між тым, суд грунтаваўся ў 
сваіх высновах і на мностве актаў, 
накладных І г. д., хоць яны адлюстроў- 
валі, хутчэй, адкрытасьць вядзеньня 
фінансавых справаў, а ня дачу хабару. 
(Працяг на стар. 7) 











АЛДАТ ЗАГІНУЎ У МІРНЫ ЧАС, 


АДНАК ВІНАВАТЫХ Ў ЯГОНАЙ СЬМЕРЦІ НЯМА... 


Трагедыя прыйшла ў сям'ю гамяль- 
чанаў Міхаіла і Ганны Маскаленкаў 
тры з паловай гады таму, калі падчас 
тэрміновай службы ў войску загінуў іх 
адзіны сын Андрэй. 

Усе гады, што прайшлі пасьля гэ- 
тай трагедыі, бацькі салдата абівалі 
парогі дзясяткаў вышэйшых судовых і 
ўладных інстанцыяў, накіравалі на роз- 
ныя адрасы безьліч лістоў з просьбамі 
разабрацца ў факце гібелі сына. Па- 
куль, счарнелыя ад гора і болю, нарэш- 
це, не зразумелі: праз сьцяну чыноў- 
ніцкай абыякавасьці і кругавой зарукі 
ім не прабіцца... 

Тады Міхаіл Мікалаевіч зьвярнуў- 
ся ў прыёмную Гомельскага аддзяле- 
ньня Праваабарончага Цэнтру «Вяс- 
на», каб у чарговы раз расказаць сваю 
«сумную гісторыю, знайсьці спачувань- 
не і, магчыма, дапамогу. Але што мо- 
жа зрабіць грамадзкая арганізацыя ў 
гэтым канкрэтным выпадку? Відаць, 
толькі адно -- расказаць пра бяду сям'і 
Маскаленкаў у незалежнай прэсе. 
Мажліва, публікацыя прымусіць служ- 
бовых асобаў больш уважліва і ад- 
казна паставіцца да скаргі бацькоў? А 
мажліва, грамадзкая думка дапамо- 
жа, нарэшце, расчыніць для Маска- 
ленкаў дзьверы кабінетаў экс-прэ- 
зідэнта і генпракурора краіны? Тым 
больш, што бацькі ўжо не чакаюць ні- 
якіх цудаў і разумеюць, што ніхто ім 
сына ня верне, што ніхто ня стане па 
сутнасьці разьбірацца ў прычынах 
сьмерці іх сына. Аднак яны па-раней- 
шаму хочуць пачуць адказ на сваю 


скаргу непасрэдна ад Аляксандра Лу- 
кашэнкі і Алега Бажэлкі. 

Згадзіцеся, што аддаўшы ў мірны 
час у беларускае войска свайго сына! 
назаўсёды яго страціўшы, гамяльчане 
Міхаіл Мікалаевіч і Ганна Андрэеўна 
Маскаленкі маюць права разьлічваць 
на сустрэчу з людзьмі, якія кіруюць 
беларускай дзяржавай і нясуць адказ- 
насьць за тое, што адбываецца ў краі- 
не. Яны лічаць, што абавязаныя перад 
памяцьцю сына прайсьці гэтую апош- 
нюю інстанцыю. Пераканаць іх у адва- 
ротным нікому ня ўдасца. 

Тым ня менш прабіцца «наверх» з 
тым, каб выказаць сваю нязгоду са 
спыненьнем крымінальнай справы па 
факце гібелі сына, няшчасныя бацькі 
такі ня здолелі. Затое атрымалі больш 
за тры дзясяткі адпісак з запэўнівань- 
нямі ў тым, што сьледзтва было праве- 
дзенае аб'ектыўна, а Андрэй скончыў 
жыцьцё самагубствам і асобаў, вінава- 
тых у ягонай сьмерці, няма. 

Цяпер прапануем чытачам вы- 
трымкі са скаргі бацькоў, з якой яны 
зьвярталіся ў самыя розныя інстан- 
цыі, патрабуючы адказу на пытаньне: 
хто вінаваты ў гібелі Андрэя Маска- 
ленкі? А ў тым, што ён не самагубца, 
бацькі, правёўшы сваё расьсьледа- 
ваньне, перакананы. 


"Нашсын, Маскаленка Андрэй МІ- 
хайлавіч, быў прызваны ў войска 5 
студзеня 1996 году і накіраваны ў в/ч 
7404 горада Баранавічы Брэсцкай воб- 
ласьці. Праз два месяцы яго перавялі 
ў Івацэвічы, дзе яшчэ праз два месяцы 


СУПРАЦЬСТАЯНЬНЕ 


Тры здарэньні, што адбыліся за апошнія пяць месяцаў 

у Баранавічах, вымусілі мяне ўзяцца за напісаньне гэтага 
артыкулу. Справа нават не ў гучаньні, якое набылі гэтыя выпадкі 
ў горадзе, і ня ў тым, наколькі тое, што адбылося, сьведчыць 
пра парушэньне правоў чалавека ды супярэчыць элементарнаму 
здароваму сэнсу. Справа ў тым, што падзеі гэтыя адбыліся 

ў адным горадзе за кароткі час і гавораць пра адкрытае 
супрацьстаяньне нават у правінцыі філіяў буйнейшых партыяў 
“ды рухаў краіны, проста сьвядомых грамадзянаў і прадстаўнікоў 
уладаў -- людзей лаяльных да рэжыму. 


ГіСстОРЫЯ ПЕРШАЯ 


Восьмага верасьня ў Баранавічах, як 
іў многіх іншых гарадах Беларусі, мусіла 
прайсьці акцыя, прысьвечаная перамозе 
войска Канстанціна Астрожскага над мас- 
коўскаю дружынаю пад Оршаю ў 1514 го- 
дзе. Адпаведная заяўка на пікет была 
накіраваная ў гарвыканкам. Адмовіць у 
правядзеньні акцыі падставаў ва ўладаў 
не было. Аднак Баранавіцкі гарвыканкам 
даслаў заяўляльнікам паперу, паводле 
якой правядзеньне пікету забаранялася 
-- без пазначэньня прычынаў адмовы і 
без указаньня магчымага альтэрнатыў- 
нага месца правядзеньня пікету. Гарадз- 
кая арганізацыя БНФ на чале з тагачас- 


ным старшынёю Мікалаем Северцавым 
вырашылі пікет праводзіць. Зразумела, 
мясцовая міліцыя не засталася абыяка- 
ваю да дзеяньняў апазіцыі і даслала да 
пікету сваіх “пасланцоў”, якія прапанавалі 
пікетоўцам “увязаць” усе непаразуменьні 
ў пастарунку. Северцаў паверыў, што гэта 
будзе толькі размова, і добраахвотна 
паехаў у аддзяленьне міліцыі, дзе на яго 
быў складзены пратакол аб арганізацыі 
несанкцыянаванага пікету. Для Беларусі 
гэта звыклая сітуацыя. Банальная. Аднак, 
у парушэньне "традыцыі", калі апазіцыя- 
неры безагаворна прымалі рашэньні ўла- 
даў, за Северцава ўступіліся адвакатка 
Зоя Гаўдзей і мясцовыя праваабаронцы. 
У выніку М. Северцава ўдалося адстаяць. 


ён загінуў. Мы з жонкай наведалі яго 
ў Івацэвічах 15 сакавіка 1996 году. Та- 
ды, у нашу апошнюю сустрэчу, сын 
расказаў мне пра тое, што падпалкоў- 
нік Карапетаў прапанаваў яму нейкую 
працу, за якую абяцаў вялікія грошы. 
Андрэй адмовіўся. Таму, паводле яго- 
ных словаў, ібыў пераведзены з Бара- 
навічаў у Івацэвічы і папярэджаны, 
што калі каму-небудзь раскажа пра 
пачутае, будзе забіты. Прыехаўшы да- 
дому, мы з жонкай напісалі ліст у ге- 
неральную пракуратуру, аднак адказу 
адтуль так і не атрымалі. 

Затое 11 траўня з вайсковае часткі 
нам патэлефанаваў капітан Пронька 
і паведаміў, што сын скончыў жыцьцё 
самагубствам, стрэліўшы сабе ў рот. 
Адбылося гэта 10 траўня ў 23 гадзіны 
15 мінут у каравуле на вышцы. Калі 
мы з зяцем прыехалі ў вайсковую 
частку, дык камандзір роты назваў ін- 
шы час знаходжаньня Андрэя ў кара- 
вуле (а значыць, іяго гібелі?) -- 9 траў- 
ня. Атрымліваецца, што сын знахо- 
дзіўся ў каравуле двое сутак, чаго быць 
проста ня можа. На гэту маю заўвагу 
ніхто нічога не адказаў. Пакуль я зна- 
ходзіўся ў частцы, меў магчымасьць 
паразмаўляць з салдатамі. Некаторыя 
з іх казалі мне, што чулі ноччу ля 
вышкі галасы Андрэя, Карапетава, 
Пронькі і начальніка каравула. Услед 
за гэтым пачулі стрэл. Хлопцы казалі, 
што пра гэта ўжо давалі паказаньні. 
Аднак пазьней у крымінальнай спра- 
ве іх не аказалася. 





"зміпіцыянтамі. 


“пасьля “знаёмсі 


Як? Тэхналогія простая. У суд была 
пададзеная скарга на рашэньне гарвы- 
канкаму аб забароне пікету. Зразумела, 
суд пакінуў рашэньне ўладаў у сіле, зноў 
адмовіўшы заяўляльнікам, але жна гэта 
пайшло больш за 2 месяцы, а пасьля 
гэтагачасу М.Северцава ўжо нельга бы- 
ло прыцягнуць да адміністратыўнай ад- 
казнасьці, бо тэрмін даўнасьці яе прай- 
шоў. Міліцыянты і гарадзкія ўлады пра- 


Андрэй Маскаленка 
“прымае прысягу. 





12 траўня труну з целам Андрэя 
прывезьлі дамоў, у Гомель. Калі ад- 
чынілі труну, жахнуліся. Акрамя ра- 
ны на правым віску, убачылі ўздуць- 
це ў левай вушной ракавіне, крыва- 
падцёк на шыі, абадраную скуру на 
пальцах левай рукі, адбітак на руцэ 
ад кайданкоў. Левая рука была ў 
мазуце, пад пазногцямі правай ру- 
кі -- чорная зямля. Агледзеўшы рану, 
не заўважылі вакол яе ні апёку, ні 
сьлядоў пораху. І гэта пры тым, што 
сьледчыя сьцьвярджалі, нібыта ніякіх 
пашкоджаньняў цела сына ня мае. 
Пасьля ўбачанага, на наступны дзень, 
я зьвярнуўся да ваеннага пракурора 
Гомелю з просьбай патэлефанаваць у 
Баранавічы намесьніку ваеннага пра- 
курора Міхасенюу і запатрабаваць у 
яго тлумачэньняў наконт неадпавед- 
насьці іх агляду трупа нашаму агляду, 


йграваць не прывыклі, а таму пасьля гэ- 
тага "апазіцыянеры" патрапілі пад асаб- 
ліва пільную ўвагу з іх боку. 


ГІСТОРЫЯ ДРУГАЯ 


Северцава на пасадзе старшыні зьмя- 
ніў больш малады Алесь Пікула (кіраўнік 
яшчэ і мясцовага “Маладога Фронту”). І 
вось ішлі неяк Алесь з сябрам па адной з 
цэнтральных вуліцаў Баранавічаў ды па- 
півалі сабе піва. І ўздумалася сябру пад 
добры настрой гукнуць у голас: “Жыве Бе- 
ларусь!”, ну, зразумела, “Жыве!” у адказ 
таксама прагучала. Міліцыянты, у якіх на 
мясцовых "нацыяналістаў" была застарэ- 
лая алергія, "якраз" апынуліся побач і ад- 
разу ж пачалі "захоп" хлопцаў, як самых 
сапраўдных злачынцаў. Дзейнічалі так 
груба, што ажно перастараліся: вывіхнулі 
руку Алеся Пікулы (амаль што закрыты 
пералом). Сяброў гвалтам даставілі ў 
пастарунак і пачалі падсоўваць на подпіс 
пратаколы, нібыта хлопцы хуліганілі на 
вуліцы. Абяцалі, што калі падпішуць, ад- 
пусьцяць іх да суда дамоў (справа была 
ў пятніцу, асуд прызначаўся на панядзе- 
лак). Сябра Алеся падпісаў пратакол (на 
судзе ён атрымаў свае 7,5 мінімальных 
заробкаў штрафу), а сам Алесь гэтую 
хлусьню падпісваць адмовіўся, і таму 
застаўся ў ізалятары часовага ўтрымань- 
ня на выходныя. Усю суботу рука ў яго 
балела і бліжэй да вечару пачала чар- 


а таксама дазволу на паўторную суд- 
медэксьпертызу. У гэтым нам было 
адмоўлена. 

Але я ўсё роўна запрасіў двух эксь- 
пертаў-крыміналістаў дзеля агляду 
трупа сына. Пратакол яны не складалі, 
але прыйшлі да высновы, што стрэл 
з аўтамата Калашнікава ў галаву сына 
быў зроблены з адлегласьці ня менш 
за 5 метраў! 

У сьнежні мне, нарэшце, пасьля 
шматлікіх скаргаў, дазволілі азнаё- 
міцца з матэрыяламі крымінальнай 
справы, што знаходзілася ў начальні- 
ка аднаго з аддзелаў Генеральнай пра- 
куратуры РБ А.Доўбыша. Заўважыў, 
што ў матэрыялах справы, якую вёў і 
спыніў следчы Баранавіцкай міжгарні- 
зоннай пракуратуры ст. лейтэнант 
С. Яўтуховіч, некаторыя лісты з тэкс- 
там былі абарваныя. Пры гэтым у пас- 
танове аб спыненьні крымінальнай 
справы было сказана, што наш сын 
скончыў жыцьцё самагубствам стрэ- 
лам у рот, а куля трапіла ў левую вуш- 
ную ракавіну(!?) Не былі зьнятыя адбіт- 
кі пальцаў са спускавога курка і іншых 
частак аўтамату. Не было ні фотаздым- 
ку ахвяры, ні схемы месца здарэньня. 
Не была зробленая трасалагічная эксь- 
пертыза, ня ўказана траекторыя палёту 
кулі. Дарэчы, куды дзелася куля, ні- 
хто мне так і не адказаў. Да матэрыя- 
лаў сьледзтва яе не далучылі. Затое 
далучылі вершы Віктара Цоя, што зна- 
ходзіліся ў кішэні вопраткі Андрэя і 
кваліфікавалі іх як перадсьмяротную 
запіску (!?). Вельмі супярэчлівыя па- 
казаньні даў начальнік каравулу пра- 
паршчык Віктаровіч. Няхай гэта будзе 
на ягоным сумленьні. 

Пасьля шматлікіх зваротаў ва ўсе 
магчымыя інстанцыі, больш чым праз 
год ваенная пракуратура нарэшце 
дазволіла зрабіць эксгумацыю трупу. 
Пад ціскам сьледчага Баранавіцкай 
міжгарнізоннай пракуратуры капітана 


нець. На ягоныя скаргі міліцыянты не рэа- 
гавалі і толькі ў панядзелак зранку пад- 
даліся на просьбы сукамернікаў Алеся Іі 
адвезьлі яго ў медпункт, дзе наклалі гіпс. 
У панядзелак суд прызнаў А.Пікулу 
вінаватым і прызначыў пакараньне -- 1:5 
мільёнаў рублёў штрафу і З ужо адседжа- 
ныя суткі арышту. І ўсё? Не. Алесь разам 
з адвакатам - той жа Зояй Гаўдзей, якая 
абараняла Северцава -- пішуць скаргу у 
гарадзкую судовую калегію. Прысуд там 
адмяняюць, а справу перадаюць на пера- 
разгляд у той жа суд... Такім чынам, гэта 
быў другі вельмі адчувальны ўдар мясцо- 
вых праваабаронцаў па судовай сістэ- 
ме, нанесены з дапамогай Зоі “аўдзей. 


-. 


ГІСТОРЫЯ ТРЭЦЯЯ 


Найбольш востра, пэўна, гэтыя ўдары 
адчула судзьдзя Гарадзкога суда Т. Ру- 
жык, што спрычынілася да вышэй згада- 
ных працэсаў. А таму на адным з працэ- 
саў, што праходзіў пад старшынствам ме- 
навіта Т. Ружык і з удзелам той самай 
адвакаткі.Зоі Гаўдзей, судзьдзя дапускала 
парушэньні, не адрэагавала на заўвагі 
абароны, і ўвогуле паводзіла сябе з 
выклікам. На гэта Зоя Гаўдзей сказала, 
што запісвае ход суда на дыктафон, каб 
пасьля прадставіць запіс вышэйшай інс- 
танцыі. Сказала, таксама, што яна мае 
нагэта права згодна з крымінальнапра- 
цэсуальным кодэксам і назвала артыкул. 


юстыцыі В.Чумака, які прысутнічаў 
на могілках і не рэагаваў на мае патра- 
баваньні правесьці эксгумацыю ў мор- 
зе, было прынятае рашэньне эксгумі- 
раваць парэшткі проста на могілках. 
Нельга было не заўважыць, што эксь- 
перт не ўзяў з парэшткаў ніводнага 
аналізу, а мае патрабаваньні зрабіць 
гэта засталіся без увагі. Эксгумацыя 
адбылася 7 ліпеня, а ўжо 11-га мне 
даслаў адказ памочнік ваеннага праку- 
рора А.Анісімаў, што мой сын сКОн- 
чыў жыцьцё самагубствам і вінаватых 
у ягонай сьмерці няма. 

4 жніўня 97-га году я прыехаў у 
Баранавіцкую міжгарнізонную пра- 
куратуру, каб азнаёміцца з выснова- 
мі эксьперта і ўсёй крымінальнай спра- 
вай. Намесьнік ваеннага пракурора 
падпалкоўнік Міхасёнак ня даў мне 
гэта зрабіць, патлумачыўшы свае 
дзеяньні званком з Генеральнай пра- 
куратуры РБ і тым, што ў Генераль- 
най пракуратуры не зацікаўленыя ў 
раскрыцьці злачынства па факце гі- 
белі нашага сына ў войску. Таму ад- 
разу і была прыдуманая версія са- 
мазабойства..." 


У бацькоў Андрэя яшчэ шмат прэ- 
тэнзіяў да сьледзтва і аргументаў на 
карысьць версіі аб забойстве сына, 
але мы ня будзем іх прыводзіць, бо ў 
межах газетнага артыкула ўсё роўна 
немагчыма разабрацца ў гэтай скла- 
данай справе, вынесьці вердыкт і ска- 
заць, хто правы і хто вінаваты. Гэта 
справа сьледзтва, суда, пракуратуры. 
Нашая задача ў іншым. Мы хацелі б, 
каб людзі даведаліся пра гора сям'і 
Маскаленкаў. Мажліва, гэта дапамо- 
жа бацькам ня толькі яго перажыць, 
але і адстаяць сваё грамадзянскае 
права на аб'ектыўнае расьсьледава- 
ньне справы пра сьмерць іх сына. Тым 
болей, што гэты выпадак не адзінкавы. 


Уладзімір ВАЛЕЎСКІ. 


У адказ - крык судзьдзі з пераходам у 
істэрыку і ўсялякімі абразамі. Гэта 
прывяло адвакатку ў стан шоку. 

У перапынку Зоя Гаўдзей паскар- 
дзілася судзьдзі, што ў яе раптоўна заба- 
лела сэрца і папрасіла перанесьці пра- 
цэс. Судзьдзя адказала: “Вы спачатку 
спраўку з лякарні прынясіце, што вы 
хворая, а тады ўжо будзем размаўляць!” 
У выніку праз колькі хвілінаў адвакатцы 
стала кепска і яе проста з залы суда за- 
брала “хуткая дапамога". У шпіталі па- 
ставілі дыягназ: “мікраінсульт..." 

Беларускія ўлады ўвогуле не пры- 
выклі да таго, што нехта з грамадзянаў 
можа даць ім адпор. А тым болей у 
правінцыі. А таму, адчуваючы сваю 
беспакаранасьць, у барацьбе супраць 
самых актыўных і рашучых апазіцыйна 
настроеных грамадзянаў не цураюцца 
самых гнюсных сродкаў. Але даводзіць 
чалавека да паўсьмерці толькі з-за аса- 
бістай непрыязі да яго ці ж не абсурд? 

Затое ўсе ў горадзе цяпер гавораць 
пра супраціўленьне, якое змаглі аказаць 
праваабаронцы мясцовым судовай і рэп- 
рэсіўнай машынам. А мы скажам: калі 
нават у правінцыі ў Беларусі ёсьць яшчэ 
людзі, якія ўступаюць у адкрытае суп- 
рацьстаяньне з уладамі, значыць, ня ўсё 
ў нас страчана, значыць, ёсьць надзея на 
будучыню. ; 

Алексей ШЫДЛОЎСКІ. 








ПАДЗЕІ 
Фдкты 
КАМЕНТАРЫ 


(Пачатак на стар. 1) 


19 студзеня, у першы 
дзень суда над былым прэ- 
м'ер-міністрам Міхаілам Чы- 
гіром, каля будынку суда быў 
арыштаваны старшыня ба- 
рысаўскай суполкі Белару- 
скай сацыял-дэмакратыч- 
най партыі "Народная Гра- 
мада" Алесь Абрамовіч. Яго 
затрымалі толькі за тое, што 
ён трымаў у руках плакат з 
надпісам "Рукі прэч ад Чы- 
гіра!" У райаддзеле міліцыі 
яго пратрымалі каля пяці га- 
дзінаў і адпусьцілі ў сувязі 
З ТЫМ, што не знайшлося 
"вольнага" судзьдзі. Назаўт- 
ра А.Абрамовіча зноў арыш- 
тавалі на падыходзе да 
Мінскага гарадзкога суда і 
без сьведкаў асудзілі на сем 
сутак арышту. Прычым пад- 
суднаму не дазволілі нават 
паведаміць пра гэта свая- 
кам. Родныя і блізкія праз 
дзень пачалі пошукі А.Абра- 
мовіча, які для іх “прапаў 
бяз вестак". Аднак дзяжур- 
ныя міліцыянты, у тым ліку 
і сьпецпрыёмніку-разьмер- 
кавальніку на вул. Акрэсь- 
ціна, дзе ўтрымліваўся А.Аб- 
рамовіч, адмовіліся даваць 
нейкую інфармацыю. Зьня- 
волены апазіцыянер "знай- 
шоўся" толькі на трэці дзень, 
калі родныя ня ведалі ўжо, 
што і думаць... 


20 студзеня экс-стар- 
шыня Нацбанку Беларусі Та- 
мара Віньнікава, якая “пра- 
пала" 8 красавіка 1999 году 
і "знайшлася" 13 сьнежня 
гэтага ж году, у тэлефоннай 
размове з выканаўчым ды- 
рэктарам Беларускага хель- 
сінкскага камітэту Алегам 
Гулакам паведаміла, што 
рыхтуе для СМІ вялікае ін- 
тэрв'ю, у якім падрабязна 
распавядзе пра тое, як ёй 
удалося ўцячы ад аховы і 
пра абставіны зьнікненьня 
В.Ганчара і Ю.Захаранкі. 


21 студзеня ў судзе За- 
водзкага раёну г. Мінску ад- 
быўся суд над Мікалаем Ра- 
манавым (кіроўца з МАЗу, 
працуе ў транспартным цэ- 
ху, сябра Свабоднага праф- 
саюзу). Згодна з пратако- 
ламі, складзенымі на М.Ра- 
манава, ён абвінавачваец- 
ца ў тым, што 16 сьнежня 
1999 г. пасьля заканчэньня 
рабочай зьмены стаяў на 
ганку завадзкой прахадной 
і заклікаў рабочых прыняць 
удзел у несанкцыянаваным 
мітынгу. Тады ж М.Раманаў 
быў затрыманы і дастаў- 


лены ў РАЎС Заводзкага раё- 
ну. На судзе М.Раманаў ві- 
ну сваю не прызнаў і заявіў, 
што зьяўляецца распаўсюдж- 
вальнікам газеты “Рабочы” 
- афіцыйна зарэгістрава- 
нага органу друку, і на мо- 
мант затрыманьня займаў- 
ся менавіта распаўсюдж- 
ваньнем газеты. Напрацягу 
працэсу было заслухана 5 
сьведкаў-супрацоўнікаў мі- 
ліцыі і З сьведкі -- супрацоў- 
нікі службы бясьпекі МАЗУ, 
усе яны сьцьвярджалі, што 
М.Раманаў заклікаў рабо- 
чых да несанкцыянаванага 
мітынгу і такім чынам саб- 
раў каля прахадной 200 ра- 
бочых. Адвакат заявіла ха- 
дайніцтва аб допыце двух 
чалавек, якія непасрэдна 
затрымлівалі М.Раманава 
(адзін з гэтых міліцыянтаў 
пры затрыманьні16 сьнежня 
мінулага году каля цэнтра- 
льнай прахадной МАЗу зла- 
маў руку старшыні Свабод- 
нага прафсаюзу металістаў 
М.Марынічу). У сувязі з ха- 
дайніцтвам, судзьдзя пера- 
несла разгляд справы. 


24 студзеня ў Барана- 
вічах была праведзеная ак- 
цыя “Сьвечка незалежнась- 
ці”, накіраваная супраць 
саюзу Беларусі і Расіі. Удзе- 
льнікаў акцыі абурыла ін- 
фармацыя (атрыманая праз 
СМІ) пра тое, што 25 студзе- 
НЯ А. Лукашэнка і в.а. прэзі- 
дэнта Расіі У.Пуцін пачнуць 
кансультацыі па стварэнь- 
ні саюзных органаў улады. 
Пасьля заканчэньня акцыі 
быў затрыманы М.Север- 
цаў, які прысутнічаў на акцыі 
як назіральнік ПЦ “Вясна” і 
фотакарэспандэнт мясцо- 
вай незалежнай назеты “Іп- 
іех-ргез5” В.Клапоцкі. 


24 студзеня намесьнік 
прэс-сакратара Дзярждэ- 
партаменту ЗША Джэймс 
Фоўлі падпісаў заяву, у якой 
выказаў занепакоенасьць 
тым, што "нядаўнія падзеі ў 
Беларусі працягваюць шэ- 
раг растучых рэпрэсіяў і ўсё 
далей адсоўваюць персь- 
пектывы вырашэньня палі- 
тычнага і канстытуцыйнага 
крызісу, які перажывае краі- 
на". Дж. Фоулі мае на ўвазе 
суд над М.Чыгіром, які па- 
чаўся 19 студзеня, прысуд 
В.Лявонаву, вынесены 14 


студзеня, палітычны працэс 


над А.Клімавым, які быў зьбі- 
ты турэмнай аховаю 13 
сьнежня, суд над Я.Асінс- 
кім, які адбыўся 18 студзе- 
ня, перасьлед правааба- 
ронцы А. Воўчака... "Урад 


ЗША асуджае рост рэпрэ-: 


сіяў і выказвае сваю рашу- 
чую падтрымку тым, хто да- 
біваецца прасоўваньня дэ- 
макратычных рэформаў у 
Беларусі. Мы настойваем 
на спыненьні рэжымам Лу- 
кашэнкі ганеньняў у адрас 


палітычных апанентаў. Па- 
добны крок зьяўляецца не- 
ад'емнаю ўмовай дзеля та- 
го, каб дыялог пад эгідаю 
АБСЕ меў нейкія шанцы на 
посьпех", -- сьцьвярджаец- 
ца ў заяве. 


24 студзеня ніжняя па- 
лата Нацыянальнага сходу 
Беларусі (створанага Лука- 
шэнкам "парламенту") пры- 
няла ў другім чытаньні Вы- 
барчы кодэкс, паводле яко- 
га сёлета ў краіне павінны 
прайсьці выбары ў парла- 
мент. Прапанаваныя АБСЕ 
і беларускай апазіцыяй зьме- 
ны ў кодэкс у сваёй боль- 
шасьці не былі ўлічаныя, а 
таму выбары, якія пройдуць 
паводле гэтага заканадаў- 
ства ня могуць лічыцца дэ- 
макратычнымі. Лідэры буй- 
нейшых апазіцыйных пар- 
тыяў заявілі, што яны гато- 
выя ўдзельнічаць толькі ў 
справядлівых і дэмакра- 
тычных парламенцкіх вы- 
барах 2000 году, але не ў 
падрыхтаваным уладамі 


фарсе. 


25 студзеня газеце “На- 
родная воля" даў інтэрв'ю 
Уладзімір Барадач -- стар- 
шыня грамадзкай камісіі па 
расьсьледаваньні абставі- 
наў зьнікненьня былога мі- 
ністра ўнутраных справаў 
Юрыя Захаранкі. Хоць з ча- 
су зьнікненьня -- 8 траўня 
1999 году -- прайшло больш 
за восем месяцаў, дзяржаў- 
ныя сьледчыя органы так і 
не змаглі даць адказ на пы- 
таньне, што здарылася з 
Ю.Захаранкам і дзе ён за- 
раз знаходзіцца. Больш за 
тое, яны перашкаджалі пра- 
цы грамадзкай камісіі, а 
крымінальную справу па- 
водле зьнікненьня Ю.Заха- 
ранкі ўзбудзілі толькі ў ве- 
расьні, пасьля зьнікненьня 
В.Ганчара і А. Красоўскага. 
Уладзімір Барадач мяркуе, 
што Юры Захаранка жывы: 
"Сёньня лёгка "схаваць" лю- 
дзей дзе заўгодна, нават у 
"неафіцыйнай" турме, -- лі- 
чыць ён. -- Ня выключана, 
што яго маглі проста арыш- 
таваць, і ён знаходзіцца ў 
дзяржаўным сьледчым іза- 
лятары..." 


25 студзеня ў судзе 
Цэнтральнага раёну г. Мінс- 
ку павінен быў пачацца раз- 
гляд справы па зыску прэзі- 
дэнта Беларускай федэра- 
цыі футболу Рыгора Фёда- 
рава да газеты "Прессбол. 
Такова спортивная жизнь". 
Р. Фёдараў лічыць, што 
"Прессбол" у сваіх крытыч- 
ных публікацыях абразіў і 
абылгаў яго як кіраўніка 
БФФ. Свае гонар і годнасьць 


гён ацаніў у 65 мільярдаў 


рублёў (прыблізна 80 тысячаў 
даляраў), з іх 50 млрд. руб- 
лёў выстаўлена ўласна га- 


зеце, 10 млрд. рублёў -- 
галоўнаму рэдактару У.Бе- 
ражкову і 5 млрд. рублёў - 
намесьніку галоўнага рэ- 
дактара С.Новікаву. Сума 
зыску па беларускіх мерках 
беспрэцэдэнтная і ў нашых 
умовах азначае толькі жа- 
даньне расправіцца з газе- 
тай аж да яе закрыцьця. НІ 
ў адной цывілізаванай краі- 
не суд не прымае да раз- 
гляду зыскі, якія могуць 
абанкруціць выданьне. У 
выпадку з "Прессболом" 
улады пайшлі шляхам, апра- 
баваным на іншым неза- 
лежным выданьні -- газеце 
"Навіны"... Зыск “"Прессбо- 
лу' быў пададзены З сту- 
дзеня, але ў газету ён патра- 
піў толькі 21, за чатыры дні 
да суда. А таму судзьдзя 
Тамара Злобіч перанесла 
разгляд справы на 16 лю- 
тага. 


26 студзеня споўнілася 
дзесяць гадоў з дня пры- 
няцьця ў 1990 годзе Закону 
"Аб мовах у БССР", паводле 
якога беларуская мова бы- 
ла прызнаная дзяржаўнай у 
Беларусі (гэта былі яшчэ са- 
вецкія часы) і намечаны 
план распаўсюджваньня бе- 
ларускай мовы, якая амаль 
напрацягу двухсот гадоў вы- 
нішчалася і забаранялася. 
Аднак у 1995 годзе А.Лу- 
кашэнка правёў ганебны рэ- 
ферэндум, пасьля якога ко- 
лькасьць беларускіх школаў 
і дзіцячых садкоў у краіне 
пачала няўхільна зьмян- 
шацца. Калі ў 1994-95 наву- 
чальных гадах б0 адсоткаў 
першакласьнікаў вучыліся 
па-беларуску, дык у 1998-99 
-- усяго 4,8... У Мінску ба 
110 беларускамоўных шко- 
лаў засталося 17, у Гродне 
327- усяго адна. Дыскры- 
мінацыя беларускай мовы 
працягваецца. І гэта нягле- 
дзячы на тое, што паводле 
перапісу 1999 году, белару- 
самі сябе назвалі 82 адсоткі 
насельніцтва краіны (больш 
за восем мільёнаў чалавек) 
і чатыры з паловай мільёны 
засьведчылі, што ў паўся- 
дзённым жыцьці карыс- 
таюцца беларускаю мовай. 


У студзені “Малады 
Фронт” распачаў падрых- 
тоўку да дня Сьвятога Ва- 
лянціна - сусьветнага сьвя- 
та ўсіх закаханых. 14 лютага 
ў Мінску ііншых гарадах Бела- 
русі пройдзе акцыя любові. 
Мяркуецца, што 13 лютага 
ўвечары дэлегацыя белару- 
скай моладзі перадасьць 
сваю петыцыю ў разьмешча- 
ныя ў сталіцы пасольствы 
буйнейшых краінаў сьвету, а 
цэнтральнае шэсьце ў Мінску 
14 лютага будзе падтрыма- 
нае па ўсёй Беларусі. 





ПРОСТАЯ ФІЛАСОФІЯ 


РЭАЛІІ НАШАГА ЖЫЦЬЦЯ 


Сядзеў я неяк у вагоне 
дызель-цягніка побач са ста- 
лымі, калі не сказаць стары- 
мі, мужчынамі. Я ехаў да 
станцыі Грабаўка ў лес, па 
грыбы, а яны -- на Украіну 
ла муку, бо там яна тань- 
нейшая. Усю дарогу мужчы- 
ны гутарылі, і размова іх 
падалася мне цікавай, на- 
ват трохі філасофскай. А 
што ты зробіш. Відаць, жыць- 
цё прымушае нашых сяля- 
наў ды гараджанаў на ста- 
расьці гадоў рабіцца філо- 
сафамі. Хоць мне падаец- 
ца, што калі б гэтую размову 
паслухаў звычайны еўра- 
пеец, немец, скажам, альбо 
француз, ён, калі б зразу- 
меў пра што ідзе гаворка, 
жахнуўся б... А гаварылі 
мужчыны вось пра што. 

Увесь час, а гэта лічы цэ- 
лае стагоддзе, нашыя ўла- 
ды не жадалі, каб простыя 
людзі паляпшалі сваё жыць- 
цё матэрыяльна. Даказаць 
гэта няцяжка, калі расклась- 
ці жыцьцё нашых бацькоў і 
сваё ўласнае жыцьцё на част- 
кі-перыяды. 

Частка першая. Ста- 
лінская. Тут табе калекты- 
візацыя, атэізм, ГУЛАГ, жаб- 
рацтва, голад, войны і пась- 
ляваенны час. Жыцьцё бы- 
ло такое, што цяжэйшым, 
здаецца, не бывае. Вакол 
беднасьць, бруд, галеча, 
хваробы і цяжкая праца... 
Потым аднаўлялі разбура- 
ную за вайну гаспадарку. 
Людзі працавалі і цярпелі - 
спадзяваліся на сьветлую 
будучыню. Маўляў, калі мы 
не пажывем, дык хоць на- 


шыя дзеці будуць жыць пры 
камунізме... 

Частка другая. Хру- 
шчоўская. Адліга 1955-64 
гадоў. Людзі пачалі патроху 
перасяляцца з зямлянак у 
баракі, з баракаў у кватэры- 
хрушчоўкі. Гэта ўжо лепш, 
чым у хляве. Ды і бульбу гні- 
лую па вясне вяскоўцы пе- 
расталі збіраць на калгас- 
ным полі. Сталі пакрыху раз- 
жывацца. Але неўзабаве 
выйшаў закон, па якім сяля- 
нам не дазвалялася мець 
хатняй жывёлы больш, чым 
гэтага хацелі маскоўскія чы- 
ноўнікі. Яны баяліся, каб ся- 
ляне, а за імі і рабочыя, не 
«разбагацелі». А на калгас- 
най паншчыне, вядома, не 
разбагацееш.. А таму, калі 
нарэшце было адмененае 
савецкае прыгоннае права 
і сялянам пачалі выдаваць 
пашпарты, яны і сталі маса- 
ва ад'язджаць у горад ды 
шукаць там працы на заво- 
дах. Людзі зноў працавалі і 
цярпелі, спадзяваліся на 
сьветлую будучыню... 

Частка трэцяя. Брэж- 
неўская -- 1965-1982 гады. 
Працаздольнае насельніцт- 
ва, адчуваючы, што іх улас- 
нае жыцьцё ўжо не ўратуеш 
і не паправіш, накіравала 
свае намаганьні на дабра- 
быт дзяцей і ўнукаў. Калі 
якую капейчыну зараблялі, 
дык адразу клалі на ашчад- 
ную кніжку з такой думкай: 
"Няхай я жыў цяжка, дык 
хоць дзецям дапамагу ку- 
піць хату, кватэру ці машы- 
ну, ане дык дапамагу ім вы- 
вучыцца". А яшчэ зьбіралі 


цілі. 


сабе на пахаваньне, каб 
дзеці на гэта грошай ня тра- 
Ды ці мала пра што 
думаў селянін ды рабочы, 
зьбіраючы па рублю сабе на 
старасьць. Карацей, і ў гэты 
час людзі жылі сьціпла -- і 
зноў жа больш думалі пра 
будучыню, пра дзяцей. 

Частка чацьвёртая. Гар- 
бачоўская --- 1984-90 гады. 
Тут, як кажуць, адным ука- 
зам усе сталі аднолькава 
бедныя. Улады ўсе ўклады 
і назапашваньні ў ашчад- 
ных банках анулявалі. Аба- 
гаціліся адны чыноўнікі, бо 
ведалі пра грашовыя абме- 
ны ды дэнамінацыі папярэд- 
не і пасьпелі абмяняць гро- 
шы на катэджы, машыны, 
кватэры, халадзільнікі ды 
даляры. Пра масавыя ашу- 
канствы ды афёры таго ча- 
су ня ведаюць, напэўна, то- 
лькі малыя дзеці. Людзям 
простым зноў давялося па- 
чынаць жыццё з нуля і спа- 
дзявацца на будучыню. Сьвет- 
лую... 

Частка пятая. Цяпе- 
рашняя. Спытайцеся ў лю- 
дзей, аці ёсьць у іх грошы? 
Адказ адзін -- няма. Нічога 
няма. Заробкаў ды пенсіяў 
не хапае нават на харчы. Інф- 
ляцыя такая, што "на кніжку" 
грошы не пакладзеш, а да- 
ляраў ня купіш. А купіш, дык 
штрафануць і яшчэ апош- 
нюю маёмасьць канфіс- 
куюць. 

Дык вось і атрымліваец- 
ца, што ўлада нашая заўсё- 
ды рабіла так, каб мы ня 
сталі людзьмі заможнымі, 
каб нашая галава ўвесь час 


думала толькі пра адно -- 
як не памерці з голаду, як 
здабыць грошы на кавалак 
каўбасы ці сялёдчыны, Як 
сабраць грошы на новы 
абутак? 

І вось што я на гэты конт 
думаю. Асноўны матэрыя- 
льны капітал людзей паві- 
нен перадавацца з пакале- 
ньня ў пакаленьне. Ён -- ас- 
нова існаваньня і росквіту 
твайго роду. Гэта можа быць 
маёмасьць якая ці не малы 
рахунак у банку. Ён павінен 
перадавацца бацькамі дзе- 
цям. Увесь сьвет карыс- 
таецца гэтым непісаным за- 
конам. Але толькі не мы. 

Калі я ўступаў у жыць- 
цё, мой бацька даў мне то- 
лькі грошы на білет да гора- 
ду, бо ён нічога ня меў. Што 
маю сёньня я? Я маю двух- 
пакаёвую хрушчоўку. Яе 
кошт, мабыць, 5 тысяч да- 
ляраў. Гэта заробак сярэд- 
няга немца менш чым за 
два месяцы працы. Але мо- 
жа яшчэ пры маім жыцьці 
кватэра разваліцца, і наш 
дом зьнясуць бульдозерамі, 
бо іцяпер дах і сьцены пра- 
цякаюць на стыках у дождж, 
трубы і камунікацыі даўно 
праіржавелі. Вось і атрым- 
ліваецца, што фактычна і 
мне, які майму бацьку, няма 
чаго пакінуць сваім дзецям. 
Але ж я адпрацаваў усё 
жыцьцё. І ня толькі я, але і 
мая жонка. І нічога не зара- 
білі. Рахункаў у банках ня- 
ма, а грошай цяпер нават 
на лекі не хапае. 

Вось і адкажыце, людзі 
добрыя, як мне быць? Як 
усім нам быць і як жыць да- 
лей? Што перададзім на- 
шым дзецям у спадчыну? 
Відаць, толькі цярплівасьць, 
пакорлівасьць і страх перад 
начальнікамі. 

Міхась АКУЛЕНКА, 
рабочы, 58 год. 








ПРЫЗНАЧАНЫ Ў ЗЛАЧЫНЦЫ 


(Пачатак на стар. 3) 

Справу Васіля Лявонава 
слушна лічаць палітычнай і 
“заказной”. Былы міністр 
сельскай гаспадаркі, што 
праўда, ніколі ня быў у шэра- 
гах апазіцыі, але ягоныя по- 
гляды на шляхі разьвіцьця 
аграрна-гаспадарчага сек- 
тару разыходзіліся з экана- 
мічнай палітыкай лукашэнка- 
вага рэжыму. Колішні пар- 
тыйны кіраўнік Магілёўшчы- 
ны, В.Лявонаў, па словах лю- 
дзей, якія даўно яго ведалі, 
вызначаўся пэўнай лібера- 
льнасьцю: таго ж А.Лука- 
шэнку ў камуністычныя часы 
ён абараняў ад магчымых 
непрыемнасьцяў з боку парт- 
наменклатуры, а аднойчы 
засланіў і ад турмы. Пага- 


джаючыся на пасаду міністра 
напачатку лукашэнкавага 
прэзідэнцтва, В.Лявонаў ужо 
меў вопыт у рэформах аграр- 
нага сектару на прыкладзе 
Нямеччыны і лічыў, што здо- 
лее перанесьці гэты вопыт на 
беларускую глебу. На тле 
бурных падзеяў мінулых га- 
доў мала хто зьвярнуў увагу 
на тое, што міністр Лявонаў 
ня браў удзелу ў падрыхтоўцы 
рэферэндуму 1996 году (у 
такіх выпадках звычайна 
адгаворваюцца: "я вузкі сьпе- 
цыяліст, я мушу без палітыкі 
рабіць сваю справу"...). Ка- 
лі ж увосень 97-га арыштава- 
лі двойчы Героя Сацпрацы 
В.Старавойтава і з ім іншых 
“расьсьветаўцаў”, міністр 
сельскай гаспадаркі В. Ляво- 


наў адкрыта выказаўся ў аба- 
рону кіраўніка знакамітага 
калгасу. Усё гэта яму і “пры- 
помніў” рэжым. Прыпомніў, 
каб запалохаць іншых, каб 
кіраўнікі ўсіх рангаў не праяў- 
лялі ініцыятывы і самастой- 
насьці, бо крок направа-на- 
лева ад дзяржаўнага накі- 
рунку - для іх ёсьць шлях за 
краты. 

Пакуль у судах раздаюць 
гаспадарнікам турэмныя тэр- 
міны, на беларускім “чорным 
рынку” за даляр даюць ледзь 
не мільён “зайцаў” (пасьля 
дэнамінацыі -- тысячу). Да- 
лёкі ад палітыкі беларускі 
абывацель пачынае задум- 
вацца: раней, калі абвешча- 
ныя “злодзеямі” былыя мініст- 
ры, прэм'еры, бізьнесоўцы, 





дэпутаты яшчэ не былі пры- 
значаныя злачынцамі - краі- 
на жыла чамусьці лепей. 
Прынамсі можна было зво- 
дзіць канцы з канцамі. Сёнь- 
ня страшна глядзець ужо ня 
ўніз, а ўверх-- ботак яскра- 
вей бачна, у якой яміне- 
прорве мы знаходзімся 
Тацяна СЬНІТКО. 








ВАлЛЕРы ШЧУКІН 


ТУРЭМНЫЯ УНІВЕРСІТЭТЫ 


Грамадзянін абавязаны выконваць 
толькі законныя патрабаваньні ўлады. 
Незаконныя распараджэньні міліцыі І 
прэзідэнцкіх сьпецслужбаў я не выкон- 
ваў і выконваць не зьбіраюся. А таму і 
гэтым разам міліцыянтам з Цэнтраль- 
нага РАЎС давялося гвалтам выцяг- 
ваць мяне з акрэсьцінскага сьпецпрыём- 
ніку. Яны зацягнулі мяне ў будынак суда 
Цэнтральнага раёну і кінулі на падлогу 
ў кабінеце судзьдзі А.Барысёнка. Я пад- 
няўся на ногі і спытаў у яго: 

--- Таварыш Барысёнак, што ўсё гэ- 
та азначае? 

-- Я павінен разгледзець адмініст- 
ратыўную справу, якая ўзбуджаная ў 
адносінах да вас Цэнтральным РАЎС, 
-- адказаў судзьдзя. 

-- А вы накіроўвалі мне позву аб 
зьяўленьні ў суд? 

--. Не. 

-- Тады па якім праве мяне даста- 
вілі сюды прымусова? 

У адказ цішыня -- нямая сцэна... 

Судзьдзі Барысёнку нічога не заста- 
валася, як перанесьці судовы працэс 
на іншы дзень. Бо ў артыкуле 247 КаАП, 
які абавязаныя прачытаць правапару- 
шальніку ў РАЎС перад пачаткам раз- 
гляду справы, запісана, што прымусо- 
вы прывод грамадзяніна ажыцьцяў- 
ляецца толькі ў выпадку ўхіленьня яго 
ад дабраахвотнага зьяўленьня па вы- 
кліку. Мяне ж даставілі ў суд проста з 
нараў. Судзьдзя Барысёнак у гэтым вы- 
падку ўсё зрабіў па законе. Але, на 
жаль, у яго не хапіла мужнасьці вы- 
несьці ў адпаведнасьці з артыкулам 153 
КПК прыватную пастанову на адрас 
начальніка Цэнтральнага РАЎС пра 
парушэньне закону. 

Міліцыянты, якія на гэты раз заста- 
ліся “з носам", выставілі мяне за дзьве- 
ры суда. І давялося мне па марозе, у 
адной кашулі пад плашчом, праз увесь 
горад дабірацца да сьпецпрыёмніка- 
разьмеркавальніка на Акрэсьціна па 
адзеньне, якое там засталося. Даста- 
віць назад незаконна забранага арыш- 
танта ў Цэнтральным РАЎС палічылі 
непатрэбным. Якія могуць быць у 
Беларусі цырымоніі з бяспраўнымі гра- 
мадзянамі... 


СУПРАЦЬПРАЎНАЕ 
ЗАТРЫМАНЬНЕ 
І СУПРАЦЬПРАЎНЫ АРЫШТ. 


Судзьдзя Барысёнак прызначыў 
слуханьне справы на дзень наступны 
пасьля каталіцкіх Калядаў. Аднак пра- 
цэс у названы тэрмін не пачаўся, бо 
на Каляды мяне затрымалі і даставілі ў 
Савецкі РАЎС. Схапілі мяне на пешаход- 
ным пераходзе каля плошчы Якуба Ко- 
ласа. Разам са мною былі арыштаваныя 


(Працяг. 
Пачатак у Ме 1) 





яшчэ некалькі грамадзянаў, якія хацелі 
неракрыць рух на прасьпекце Скарыны, 
каб засьведчыць свой пратэст супраць 
падпісаньня дакументаў аб інтэграцыі 
Беларусі і Расіі. 

У адпаведнасьці з артыкулам 120 


“КаАП за парушэньне правілаў дарож- 


нага руху (ПДД) накладаецца штраф у 
памеры 0.1-0;5 мінімальнага заробку. 
Пратакол за парушэньне ПДД пеша- 
ходамі не складаецца, а штраф накла- 
даецца і бярэцца на месцы парушэнь- 
ня (арт.237 КаАП). І толькі ў выпадку 
адмовы заплаціць штраф ча месцы 
ўзбуджаецца вытворчасьць па адмі- 
ністратыўнай справе (арт. 288 КаАП). 
У Савецкім РАЎС мяне зрабілі ўдзель- 
нікам несанкцыянаванага пікету(!). У 
выніку за юрыдычнай непісьменнасьцю 
службовых асобаў пайшло прававое 
бязьмежжа ў адносінах да мяне і іншых 
затрыманых грамадзянаў. 

Дзеля справядлівасьці варта ска- 
заць, што кіраваў гэтай "аперацыяй" не 
Савецкі РАЎС, а начальнік адзьдзела 
масавых мерапрыемстваў ГУЎС Мін- 
гарвыканкаму капітан (цяпер ужо маёр 
-- рэд.) Кандрацін. Гэты адзін з кіраў- 
нікоў гарадзкой міліцыі пайшоў з рай- 
аддзелу толькі тады, калі быў падпісаны 
пратакол на арышт апошняму з затры- 
маных. Аднак паколькі пад дакументамі 
падпісаліся службовыя асобы Савец- 
кага РАЎС, адказнасьць за парушэньне 
Канстытуцыі і законаў нясе кіраўніцтва 
райаддзела, а не спадар Кандрацін, 
вуснае распараджэньне якога да крымі- 
нальнай справы не падшыеш. 

А парушэньняў пры затрыманьні ў 
Савецкім РАЎУСе зрабілі столькі, што 
прасьцей пералічыць тое, што яны не 
парушылі. Назаву толькі некаторыя з іх 
супрацьпраўных крымінальна карае- 


мых учынкаў: 


---зрабілі незаконнае затрыманьне: 
арт.241 КаАП не дае міліцыі права за- 
трымліваць нават удзельнікаў несанк- 
цыянаванага пікету; 

-- склалі незаконны пратакол аб 
адміністратыўным правапарушэньні за 
ўдзел у несанкцыянаваным пікеце: ні 
прэзідэнцкі дэкрэт, ні нейкі іншы нарма- 
тыўны акт Рэспублікі Беларусь не пра- 
дугледжвае прыцягненьня да адмініст- 
ратыўнай адказнасьці грамадзяніна за 
ўдзел (саўдзел) у несанкцыянаваных 
палітычных акцыях; 

-- перавысілі працэсуальныя тэрмі- 


ны адміністратыўнага затрыманьня -- 
пратрымалі ў РАЎС шэсьць гадзінаў 
замест максімальна дапушчальнага 
тэрміну тры гадзіны; 

-- незаконна арыштавалі на трое 
сутак -- арт.242 КаАП не дае права 
кіраўніцтву РАЎС утрымліваць да суда 
ва ўмовах ізаляцыі за парушэньне па- 
радку арганізацыі і правядзеньня пі- 
кету. 

Супрацьпраўныя дзеяньні службо- 
вых асобаў Савецкага РАЎС, за якія 
прадугледжаная крымінальная адказ- 
насьць, я абскардзіў у пракуратуры; але 
адказ адтуль быў такім, як і шмат разоў 
раней: у дзеяньнях службовых асобаў 
Савецкага РАЎС складу злачынства 
няма. 

А адбываецца ўсё гэта таму, што ў 
Беларусі народ перастаў быць адзінай 
крыніцай дзяржаўнай улады, як запі- 
сана гэта ў арт.З Канстытуцыі РБ. 
Больш за тое, народ наш наогул ака- 
заўся бяспраўным. Адзіным, а фак- 
тычна адзінаасобным валадаром дзяр- 
жаўнай улады ў краіне стаў... прэзідэнт. 


ВыкРАДАНЬНЕМ ЛЮДЗЕЙ 
ЗАЙМАЕЦЦА... МІЛІЦЫЯ. 


Галаўны боль і сьвіст у вушах не 
пакідалі мяне ўсе 15 сутак зьняво- 
леньня. Я лічыў гэта вынікам шмат- 
дзённага напаўгалоднага знаходжань- 
ня ў замкнёнай прасторы бяз сьвежа- 
га паветра. Аднак пасьля выхаду на 
волю шум і боль ня скончыліся. Я зра- 
зумеў, што гэта хутчэй за ўсё вынік 
удару галавой аб машыну, куды мілі- 
цыянты Партызанскага РАЎС штурха- 
лі мяне ў кайданках. Аднак у паліклі- 
ніку я схадзіць не пасьпеў. На трэці 
дзень пасьля вызваленьня мяне зноў 
накіравалі на Акрэсьціна. 

Як ні хацелася гэта рабіць, але да- 
вялося прасіць супрацоўнікаў сьпец- 
прыёмніку-разьмеркавальніку, каб 
аказалі медыцынскую дапамогу. Дзя- 
журны па сьпецпрыёмніку запатра- 
баваў ад міліцыянтаў з Савецкага РАЎС, 
якія прывезьлі мяне, даведку аб маім 
стане здароўя. Двое міліцыянтаў мусі- 
лі везьці мяне ў бліжэйшую клінічную 
бальніцу на вуліцу Сямашкі. Там урачы 
выявілі ў мяне чэрапна-мазгавую траў- 
му іадразу ж шпіталізавалі. 

Магу толькі здагадвацца пра разнос, 
які наладзіў супрацоўнікам Савецкага 
РАЎС спадар Кандрацін, па загадзе 
якога мяне арыштавалі, за тое, што яны 
ня здолелі пасадзіць мяне за краты. 
Мяркую пра гэта па штодзённых тэ- 
лефонных званках у бальніцу і па тым, 
што адразу пасьля заканчэньня аб- 
сьледваньня і ўдакладненьня дыягназу 
ўрачы прапанавалі мне выпісацца для 
далейшага амбулаторнага лячэньня ў 
паліклініцы. Аднак зрабіць гэта я ня 
змог, бо з бальніцы мяне... выкралі. 


(Працяг будзе) 





